

## అంతరాత్మ

అపదలో వున్నవాడి మానసిక స్థితిని ఏ రచయితా వర్ణించలేడు. ఉదయంనుండి శంకరరెడ్డి మనసులో ఎంత ఆరాటమున్నదో అతనికే తెలుసు. అది కేవలం అనుభవైక వేద్యం.

ఉన్నట్టుండి పెళ్ళానికి ప్రమాదం ముంచుకవచ్చింది. తను ఉన్నపూళ్ళో గవర్నమెంటు హాస్పిటల్ వుంది. మనిషి చచ్చిబ్రతికితే ఆశ్చర్య పడనక్కర్లేదు - సీరియస్ కేసు ఏదన్నా ఆ హాస్పిటల్ నుంచి బయటపడితే ఆశ్చర్యపడాలి!

అవన్నీ ఆలోచించిన మీదట, భార్యని ఆ హాస్పిటల్లో వేర్పించడానికి శంకరరెడ్డి మనస్కరించలేదు.

డబ్బుపోతే పోయిందని, టాక్సీ మాట్లాడి, భార్యని 15 మైళ్ళ దూరానవున్న మిషన్ హాస్పిటలుకు తెచ్చాడు.

“మీరు కాస్త ముందు తీసుకరావలసింది” అన్నాడు డాక్టరు.

అది డాక్టర్ల మామూలుమాట. అక్కడికే తను త్వరపడ్డాడు. నిర్లక్ష్యం చేయలేదు.

“నమ్మకం లేదంటారా?” అతని గొంతు పెగలడమే కష్టమై పోయింది.

“చెప్పలేం. సీరియస్ కేసు, ప్రయత్నిస్తాం. 48 గంటలు గడిస్తే పరవాలేదు” అన్నాడు డాక్టరు.

ప్రాణాలు గంటలమీదున్న విషయాన్ని డాక్టర్లు సులభంగా చెబుతారు. వింటున్న శంకరరెడ్డికి గుండెలు పట్టుకున్నాయి. నాలుక పిడుచ కట్టుకపోయింది. దాదాపు బాహ్య ప్రపంచజ్ఞానమే కోల్పోయాడు.

రోగిని రూములోకి తీసుకెళ్ళి 'నార్మల్ సెలైన్' ఎక్కించే ప్రయత్నం చేస్తున్నారు. అస్పష్టంగా బయటకు మూలులు వినిపిస్తున్నాయి. శంకరరెడ్డికి దుఃఖం అగక కళ్ళలో నీళ్ళు మెదిలాయి.

అంతా అయిన తర్వాత ఆమెను వార్డుకు తీసుకెళ్ళారు. శంకరరెడ్డి యాంత్రికంగా వార్డులోకి వెళ్ళాడు. డాక్టరు ఇంజక్షన్ చేసి, తర్వాత వాడవలసిన మందులు నర్సుతో చెప్పి వెళ్ళిపోయాడు.

“ఈమెకు సంబంధించి ఆడవాళ్ళు ఎవరూ రాలేదా?”

శంకరరెడ్డి తలెత్తి చూశాడు. నర్సు అడుగుతోంది. ఎవరూ రాలేదు తను ఒక్కడే వచ్చాడు. ఎవరూ రాలేదని చెప్పడంకూడా అతనికి సాధ్యం కాలేదు. ఆ విషయం నర్సు గ్రహించింది.

“ఆడవాళ్ళు ఎవరన్నా ఉంటే రోగి దగ్గర ఉండవచ్చు, ఎవరూ లేకపోయినా పర్వాలేదు. మేం ఉన్నాం, మీరు వెళ్ళండి,” అన్నది. శంకరరెడ్డి తలొంచుకొని బయటికి వచ్చాడు. ఆ వార్డు ఎదురుగా చిన్న హాలుంది. రోగులు తాలూకా మనుషులు అక్కడ వున్నారు. శంకరరెడ్డి బెంచీమీద కూలబడ్డాడు. శంకరరెడ్డి లాంటివాళ్ళు చాలా మంది వున్నారు అక్కడ. శంకరరెడ్డికి ఎవరూ కనిపించడంలేదు. సిగరెట్టుతీసి వెలిగించాడు. గడియారం చూసుకున్నాడు. ఎనిమిదిన్నరయింది. అతను ఒకసారి గంటలు లెక్కించుచున్నాడు. 48 గంటలు. ప్రతి గంట లెక్క పెడుతూ కూచున్నాడు. ఒకోగంట ఒక యుగంలావుంది.

ప్రతి గంటగంటకీ వార్డులోకి వెళ్తున్నాడు. ఐదు నిముషాలుండి చూసి మరీవస్తున్నాడు. అతని స్థితి చూసి ఎవరూ ఆటంక పరచలేదు.

ఆ పగలు అట్లాగే గడిచింది. రాత్రికూడా శంకరరెడ్డి బెంచీ మీద నుంచి కదలలేదు. ఉదయంనుంచి పచ్చి మంచినీళ్ళుకూడా ముట్టుకోలేదు. సిగరెట్లు తాగి తాగి పైత్యం చేసింది. కళ్ళు తిరుగుతున్నాయి. అయినా శంకరరెడ్డికి దేనిమీదా ధ్యాసలేదు.

శంకరరెడ్డికి రాత్రయ్యేసరికి భయం పట్టుకుంది. భార్యని ఒకసారి అలా చూచివచ్చి హాల్లో కూచునేవాడు. అర్థగంట గడిచే సరికి అతనికి తాపత్రయం ఎక్కువయ్యేది. వార్డులోనుంచి యేవో మాటలు వినిపించేవి. తన భార్య చచ్చిపోయిందనీ, ఆమెనుగురించే మాట్లాడుతున్నారనీ అనిపించేది. గబగబ వెళ్లేవాడు. తీరా అక్కడి కె శ్రీ యేమీలేదు ఆమె ప్రశాంతంగా మంచంమీద పడుకొనివుంది. రోగులు నిద్రపోతున్నారు.

ఆ క్షణాన తను వూహించినది జరగనందుకు - శంకరరెడ్డికి గొప్ప రిలీఫ్.

రాత్రి 12 గంటలకు వారు అంతా ప్రశాంతంగా వుంది. రెడ్డి లోపలికి వెళ్ళేసరికి నర్సు యేదో చదువుకుంటుంది. శంకరరెడ్డి కాసేపు భార్య తలదగ్గర నిలబడి చూచాడు. బాధగా మూలుగు తూంది. గంటముందు సర్కిల్ యిచ్చారు. మత్తుగా పడుకుంది. శంకరరెడ్డి బయటికి వస్తున్నాడు. నర్సు పిలిచినట్లనిపిస్తే ఆగాడు. ఆమె దగ్గరికి వచ్చింది. “మీరు మాటిమాటికీ యిలా రాకూడదండీ” అన్నది. శంకరరెడ్డి యేం జవాబు చెప్పలేదు. దీనంగా ఆమె ముఖంలోకి చూచాడు. అతని దీనత్వం చూచి ఆమె చలించింది.

“పండెండయింది. మీరు కాసేపు పడుకోండి. నేనున్నా నుగా యేం భయం లేదు” అంది.

“ఆమెకి పర్వాలేదంటారా?” అన్నాడు.

“సర్వేశ్వరుడి కృప వుండాలి” అంటూ జీసస్ పటంవైపు చూపించింది.

శంకరరెడ్డి యింకేం మాట్లాడలేదు. తలొంచుకొని బయటికి వచ్చాడు. అతడు నర్సు మాటను లెక్కపెట్టలేదు. గంటగంటకీ వెళ్ళి చూస్తూనే వున్నాడు. తర్వాత ఆ నర్సుకూడా యేం అభ్యంతరం చెప్పలేదు. ఆ రాత్రి గడిచింది. మరుసటిరోజు పగలూ గడిచింది.

36 గంటలు గడిచాయి. ఇంక 12 గంటలు గడవాలి రాత్రి గడిస్తే చాలు.

తన భార్యకు భయంలేదు. శంకరరెడ్డికి ఏనుగంత బలం వచ్చింది. ఈ ముప్పయి ఆరు గంటలూ - అతని మనసు ఆహారం మీదికి పోలేదు. ఇప్పుడయినా అతనికి అన్నం తినాలనిపించలేదు. ఆకలి చచ్చిపోయింది. గబగబావెళ్ళి కొంచెం ఫలహారంచేసి కాఫీ త్రాగాడు. మళ్ళీవచ్చి హాల్లో కూర్చున్నాడు. తెల్లవారు వారుకు కాలుగాలిన పిల్లలా తిరుగుతూనే వున్నాడు. 5 గంటలకి అతని కళ్ళు మూతలుపడ్డాయి.

ఎవరో తట్టి లేపారు. ఉలిక్కిపడి లేచాడు. ఎదురుగా నర్సు - అతని పై ప్రాణం పయినే పోయింది. ఏదో జరిగింది. అతనినోట మాట రాలేదు. స్థాణువులా నిలబడ్డాడు. ఆమె అతని స్థితి గ్రహించింది.

“ఆమెకు బాగానే వుంది. టెంపరేచరుకూడా తగ్గుముఖం పట్టింది. డాక్టర్ యిప్పుడే చూచి వెళ్ళాడు. కొన్ని మందులు రాయించాడు. మీరు వెళ్ళి తీసుకురండి” అన్నది.

ఎలాటి అశుభం జరగనందుకు ఆమెకు చేతులెత్తి నమస్కరించాలనిపించింది. ప్రిస్కిప్షన్ కాగితం తీసుకున్నాడు.

ఇప్పుడు అంగళ్ళు తెరవరు. ఇంకో గంట ఆగి వెళ్ళండి. నా డ్యూటీ అయిపోయింది. నేను వెళ్తున్నాను. ఇంకో ఆమె కివ్వండి అన్నది. ఆమె వెళ్ళిపోయింది. మందు తెచ్చి డ్యూటీలో వున్న నర్సుకు యిచ్చాడు. టెంపరేచరు బాగా తగ్గింది. మనస్కృతికి వచ్చింది. మనుషుల్ని గుర్తిస్తోంది. శంకరరెడ్డికి వళ్ళ తెలియని సంతోషమైంది.

మధ్యాహ్నం హాల్లో కూచుని సిగరెట్ తాగుతున్నాడు.

రాత్రి డ్యూటీలోవున్న నర్సు వచ్చింది. “ఎట్లావుంది ఆమెకు” అంది. శంకరరెడ్డి సంతోషంగా పరిస్థితి వర్ణించి చెప్పేడు.

“అదృష్టవంతురాలు ఇక భయంలేదు. నాకు రాత్రికి డ్యూటీ వుంది. ఎట్లావున్నారో చూచిపోదామని వచ్చా” అంది నవ్వుతూ.

“మీరు చాలా కష్టపడ్డారు” అంటూ తన కృతజ్ఞతను తెల్పాడు.

“మనదేముందండీ డ్యూటీ చెయ్యక తప్పతుందా?” అన్నది.

“డ్యూటీ చేసేవాళ్లు ఎంతమంది వుంటారు?”

“ఆ విషయం వదిలెయ్యండి. పెళ్ళాన్ని మీలాగా అందరూ ప్రేమిస్తారా?” అన్నది నవ్వుతూ. శంకరరెడ్డి కొంచెం సగుపడ్డాడు. తనుపడ్డ ఆదురాను అందరూ గమనించారని యిప్పుడు తెలిసేసరికి చాలా సిగ్గు కలిగింది. అప్పటి పరిస్థితి వేరు.

“అమెకేం పరవాలేదు రెస్టూతీసుకోండి. లేకపోతే మీరు మళ్ళా హాస్పిటల్లో జాయిన్ కావల వస్తుంది” అన్నది.

శంకరరెడ్డి తన్ను తాను పరిశీలనగా చూచుకున్నాడు. బట్టలు మాసాయి. గడ్డం పెరిగింది. ముఖం కనిపించడంలేదు. కళ్లు పీక్కు పోయి అసహ్యంగా వున్నాయి. ఇవన్నీ జ్ఞాపకం వచ్చేసరికి చచ్చేంత సిగ్గేసింది.

అమె వెళ్ళిపోయింది. శంకరరెడ్డి గబగబా వెళ్ళి హాస్పిటల్ యెదురుగా వున్న లాడ్జిలో ఒక రూం తీశాడు. బట్టలూ అవీ వెంట తెచ్చుకున్నాడు. గడ్డం తీసుకొని స్నానం చేశాడు. బట్టలు మార్చు కున్నాడు. కొంచెం శాంతి దొరికింది. రూమ్కు తాళంవేసి, వార్డుకు వచ్చాడు. ఏడయింది అప్పుడే నైట్ డ్యూటీ నర్సు వస్తోంది.

శంకరరెడ్డిని చూచి నవ్వింది.

“ఎక్కడుంటున్నారు?”

శంకరరెడ్డి చెప్పాడు.

“మంచిది ఈ రాత్రికి బాగా నిద్రపోండి” అన్నది. శంకర రెడ్డి వెళ్ళలేదు. పదకొండింటివరకు వార్డులోనే వున్నాడు. ఆ నర్సు

కేసును గురించి చెప్పింది. వాడిన మందుల గురించి, అవి యేమేమి పనిచేస్తాయో వివరించింది. శంకరరెడ్డి వ్యక్తిగత విషయాలుకూడా అడిగింది. శంకరరెడ్డి ఆమెను యేమీ అడగలేదు.

“మీ పేరేమిటి?” అన్నాడు.

“థెరిసా” అంది.

అంతకుమించి అడగటానికి అతనికి ఏం తోచలేదు.

“ఇక మీరు వెళ్ళి పడుకోండి” అన్నది.

శంకరరెడ్డి కొంచెం సందేహించాడు. “మీ రూం నెంబరు చెప్పండి. అవసరమొస్తే ఎవరినన్నా పంపుతాం” అన్నది.

శంకరరెడ్డి చెప్పి, వచ్చి రూంలో పడుకున్నాడు. రెండు రోజులుగా కంటిమీద కూర్చోలేదు. పడుకుంటూనే నిద్ర పట్టింది. లేచేసరికి ఎనిమిదయింది. ఎట్లావుందో ఏమో త్వరగా వెళ్ళాలని, పళ్ళు తోముకుంటున్నాడు. నర్సు వచ్చింది. ఆమె ముఖంమీద నవ్వుచూసి శంకరరెడ్డి గాభరా పడలేదు.

“ఇప్పుడే లేచారా?”

“శంకరరెడ్డి తలూపాడు.” డ్యూటీ అయింది “వెళ్తున్నాను” అంది.

“ఇంటికివెళ్ళి నిద్రపోతార”ను కుంటాను. రాత్రిళ్ళు ఎట్లా మేలుకుంటారు? అన్నాడు.

“ఆమె నవ్వి” “అలవాటయిపోయింది” అన్నది.

శంకరరెడ్డి ఆమెవైపు చూచేడు. ఈ మూడురోజులు తాను గమనించనేలేదు. థెరిసా చాలా అందమైంది. అరుదైన సౌందర్యం! ఎంతసేపు చూసినా చూడాలనిపించే సౌందర్యం.

“మీ భర్త ఏం చేస్తారు?” అన్నాడు.

“వారు లేరు. చనిపోయారు” అంది దిగులుగా.

శంకరరెడ్డి హృదయం కలుక్కుమన్నది. పెద్ద వయస్సు కాదు. మహావృంభే పాతికేళ్ళు. ఈ వయసుకే ఆమె జీవితం వక్రించాలా? శంకరరెడ్డి బోయ్ని కేకేసి కాఫీ తెప్పించాడు.

“రోగులకు సంబంధించిన వ్యక్తులు ఏం ఆఫర్ చేసినా తీసుకోకూడదు. మీకు తెలియదేమో అంది” ఆమె నవ్వుతూ.

“క్రమశిక్షణని పాటించడంలో, కమ్యూనిస్టులకన్నా కాథలిక్కులుగట్టివారని నాకు తెలుసు, స్నేహితుడుగా ఆఫర్ చేస్తున్నాను. “తీసుకోండి” అన్నాడు.

కాఫీ తాగి ఆమె “వెళ్తాను నిద్ర ముంచుకొస్తోంది” అన్నది.

“మళ్ళీరాత్రికి వస్తారుగా డ్యూటీకి” అన్నాడు.

“ఇవ్వాలిత్ నెట్ డ్యూటీ అయిపోయింది. మళ్ళా రేపుదయమే హాస్పిటల్ కు వచ్చేది” అన్నది.

“మీరు ఎక్కడుంటున్నారు?”

“మా యింటికి వస్తారా? సాయంత్రం రండి! మీకు కాఫీ యిచ్చి బాకీ తీర్చుకుంటాను?” అంటూ ఇంటి అడ్రసు వెప్పింది.

నిజానికి శంకరరెడ్డి ఆమె యింటికి వెళ్ళాలని అడగలేదు ఊరికే అడిగేడు. హాస్పిటల్ కు వెళ్ళాడు, భార్య జబ్బులో గుణం కన్పించింది. అతనికి ఏమీ తోచలేదు. నాలుగింటికి థెరిసా యిచ్చిన అడ్రసు జాపకం చేసుకొని వెళ్ళాడు. ఆమె శంకరరెడ్డిని చూసి “వచ్చారా రండి” అంటూ ఆహ్వానించింది.

చిన్న యిల్లయినా ఎంతో పొందిగా వుంది. గోడలకు జీసస్, మేరీ ఫోటో లున్నాయి. అంతకన్నా శంకరరెడ్డిని ఆకరించినది ఆమె వీరలో వుండటం. అందానికి ఆకర్షణకి లొంగని సంస్కారం చాలా అరుదు! శంకరరెడ్డి సంస్కారం మాట మరచి, ఆమెను గుచ్చి గుచ్చి చూచాడు.

“కాఫీ తెస్తాను వుండండి” అమె వంటింట్లోకి వెళ్ళింది. కాఫీ తాగుతూ “అమెకెట్టా వుంది?” అన్నది.

“బాగుంది ఇక భయం లేదనుకుంటాను?” అన్నాడు. “ఇక భయంలేదు. నాలుగు రోజుల్లో డిశ్చార్జి కూడా చేస్తారు. పదేళ్ళుగా ఈ వృత్తిలో వున్నాను. రకరకాల వ్యక్తుల్ని చూశాను. భార్యకోసం-మీలాగా తపించినవాళ్ళని నేను చూడలేదు. ఆ రెండు రాత్రిళ్ళు మీరు ఎవర్ని గమనించలేదు. నేను మీ అవస్థ చూస్తూనే వున్నాను. మిమ్మల్ని చూచాక నా హృదయం కరిగిపోయిందండీ” అన్నది. అమె ఈ ప్రసక్తి తేవడం రెండోసారి. ఒక స్థితిలో ప్రవర్తనను, మరో స్థితిలో తలుచుకుంటే మనమేనా ఇట్లా చేసింది అనిపిస్తుంది. శంకరరెడ్డికి అట్లాగా అనిపించింది. ఆ విషయమెత్తితే ఆడదానికి మల్లె సిగ్గుకూడా కలుగుతున్నది.

శంకరరెడ్డి అక్కడ ఒక గంట వుండి హాస్పిటలుకు వచ్చాడు. అతనికి ఇప్పుడు వార్డులో ఐదు నిముషాలుండటమంటేనే సిగ్గుగా వుంటోంది. తన్ను గురించి థెరిసాలాగే అందరూ అనుకుంటూ వుండవచ్చు.

హాస్పిటల్లో భార్యనిచూచి, నేరుగా హెలాటలుకువెళ్ళి భోంచేసి వచ్చి రూంలోపడుకున్నాడు. నిద్రరాలేదు. అతన్ని థెరిసాను గురించిన ఆలోచనలు పట్టుకున్నవి. ఆ ఆలోచనలకు బీజం సాయంత్రమే ఆడింది. ఏకాంతంలో వున్నప్పుడు ఏ ఆలోచనలు మొదట్లో ప్రవేశించినా ఒకంతట వైదొలగవు. ఆలోచనల్నుంచి ఎంత తప్పుకుండా మనుకున్నా సాధ్యం కాలేదు. రాత్రి మనిషికిలేని ధైర్యాన్నీ ప్రోత్సాహాన్నీ యిస్తుంది. అతను డ్రస్సు చేసుకొని, గబగబా భూతం ఆవేశించినవాడిలా-థెరిసా యింటి దగ్గరకు వచ్చాడు. తీరా వాకిట్లోకి వచ్చిన తరువాత కొంచెం కొతుకు కలిగింది. అది ఒక క్షణం, ఇంట్లో అడుగు పెట్టాడు. అమె ఇంకా పడుకోలేదు. శంకరరెడ్డినిచూచి ఆశ్చర్యపోయింది.

అమె ఏదో ప్రశ్నించింది.

అతను ఏదో జవాబు చెప్పాడు.

మొత్తంమీద ఒకరిమాటలు మరొకరికి చెవుల్లోకి దూరలేదు. ఇద్దరి మెదళ్ళలోనూ శూన్యం ప్రవేశించింది. శూన్యంతోనే ఒకరి భావాలొకరికి అస్పష్టంగా తెలిశాయి. అయిదు నిమిషాల తర్వాత గదినిండా చీకటి అయింది.

లైటు వెలిగాక, థెరీసాను చూచి శంకరరెడ్డి కొంచెం షాక్ తిన్నాడు. అమె యేడవటానికి సిద్ధంగా వుంది. అమెను ఆ స్థితిలో చూస్తుంటే శంకరరెడ్డికి ఏం మాట్లాడటానికి ధైర్యం వచ్చలేదు.

“మీరు వెళ్ళండి” అని అంది అమె.

ఎంత ప్రయత్నం చేసి ఆ ముక్కని ఉచ్చరించలిగిందో — శంకరరెడ్డికి అర్థం కాకపోలేదు. ఏదో మాట్లాడాలని కాసేపు తటపటా యింబాడు. అమె చేతుల్లో ముఖం కప్పకుంది. ఏం మాట్లాడినా పరిస్థితి మరీ విషమించేట్టుంది. అతను గబగబా బయటకు నడిచాడు.

ఉదయం వార్డుకొస్తే థెరీసా కనిపించింది. శంకరరెడ్డిని చూచి అమె ముఖం వివర్ణమైపోయింది. అక్కడ చాలాసేపుండి అమెను యిబ్బందిపెట్టడం శంకరరెడ్డికి మనస్కరించలేదు. వెంటనే రూం కొచ్చి పడుకున్నాడు.

అమెలో వచ్చిన మార్పు శంకరరెడ్డికి అర్థంకాలేదు. రాత్రి అతను మళ్ళా థెరీసా యింటికి వెళ్ళాడు.

“మీరు మళ్ళావచ్చారా? వెళ్ళండి. నన్ను వేధించకండి” అన్నది అమె. అమె కంఠంలో వణుకు స్పష్టంగా కనిపిస్తోంది.

“మిమ్మల్ని వేధించాలనీ, బాధించాలనీ రాలేదు. నన్ను చూచేందుకు ఎందుకు భయపడతారు?” అన్నాడు.

అమె కాసేపు యేం మాట్లాడలేదు. ఏదో ఆలోచిస్తున్నదానిలా గంభీరంగా కూచుంది.

“మిమ్మల్ని తప్పుపట్టడంలేదు. మనిద్దర్ని సైతాను అవే శించింది. పాపం చేశాం. ప్రభువుకు ఏం సమాధానం చెప్పాలి అక్కడ?” అంటూ అమె పైకి చూపించింది. అమె కళ్ళలో నీళ్ళు కూడా నిలిచాయి.

“ఇలాంటి పనులన్నిటికీ సమాధానాలు రాబట్టటమే ఆ ప్రభువు పని అని నేననుకోవడం లేదు.” అన్నాడు శంకరరెడ్డి.

థెరిసా శంకరరెడ్డివైపు ఆశ్చర్యంగా చూచింది.

“మీకు భగవంతుడిపైన విశ్వాసం లేనట్లుంది. పోనీ అంతరాత్మ అనేదన్నా ఒకటి వుంటుంది. దాని కన్నుగప్పి మనం యేమీ చెయ్యలేం. అది మన పాపాల్ని మనకి జ్ఞాపకం చేస్తుంది. దాన్నుంచి ఎలా తప్పించుకుంటారు? నిజం చెప్పండి. చేసిన తప్పుకు మీ అంతరాత్మ పరితపించడంలేదా?” అన్నది ఉద్వేగంగా అమె.

అచ్చం మీ అంతరాత్మలాగే—అందరికీ వుంటాయని ఎందు కనుకుంటారు? ఒక్కో మనిషికి ఒక్కో సంస్కారం వుంటుంది. ఆ సంస్కారానికి అనుగుణంగా అంతరాత్మ వుంటుంది. కాన్వెంటులో చదువుకున్న వారికి - ఇదంతా అర్థమయ్యేట్టుగా చెప్పడం కష్టం. నా అంతరాత్మ మీలాగ బాధపడటంలేదు నమ్మండి” అన్నాడు. అమెకు నమ్మకం కలగలేదు.

“మీరు బుకాయిస్తున్నారు. కట్టుకున్న పెళ్లానికి ద్రోహం చేశారు. మీ అంతరాత్మ దానికి పరితపిస్తూనే వుంటుంది. పాపానికి పరిహారం పశ్చాత్తాపమని మీ మతం కూడా ఒప్పుకుంటుందను కుంటాను. ఎందుకు మీరు పశ్చాత్తాపం చెందరు?” అన్నది అమె ఆవేదనగా.

“ఇదేదో పెద్ద ద్రోహంగా నేను భావించటం లేదు. పదేళ్ళ క్రితం ఏ కారణాలవల్లో ఆమె భర్తని వదిలివేసింది. నేను పెళ్ళి చేసుకున్నాను. ఈ పదేళ్ళలోనూ ఒకటి రెండు సార్లు నేను ఇల్లాంటి బలహీనతకి లోనుకావడం జరిగింది. ఆ విషయం ఆమెకు తెలుసు. ఆమెకూడా దీన్ని ద్రోహంగా తీసుకోలేదు.” అన్నాడు శంకరరెడ్డి.

శంకరరెడ్డివైపు ఆమె ఆశ్చర్యంగా చూచింది.

“ఆమె ముఖంచూస్తే చాలా మంచిదిగా కనిపిస్తుంది. భర్తని వదిలి వేసిందా?” అన్నది అనుమానంగా.

“ముఖాలు చూసి మంచివెడ్డలు నిరయించలేం. ఆమె భర్తను వదిలివేసినంతమాత్రాన ఆమె వెడ్డది ఎందుకు అయిపోవాలి? నా దృష్టిలో ఆమె ఇప్పటికీ మంచిది. స్వోత్కర్ష అనుకోకపోతే - నేను కూడా దుర్మార్గుణికాను. మంచివాణ్ణి.

మీరు కూడా మంచి వాళ్ళనే అనుకుంటున్నాను. మానవుడు స్వతహాగా సుఖాన్వేషి. ఆయత్నంలో అతడు చేసిన ప్రతి పని పాపంకాదు. పశ్చాత్తాపం చెందవలసిన పనిలేదు. నిన్నటి సంఘటనకు-లేనిపోని ప్రాముఖ్యమిచ్చి - మీరు బాధపడటం - నాకు బాధ కలిగిస్తున్నది. నా అంతరాత్మ పదే పదే మీ బాధని జ్ఞాపకం చేస్తున్నది. మీకు బాధ కలిగించినందుకు క్షమించండి” అని సెలవు పుచ్చుకున్నాడు.

థెరిసా అలాగే కూర్చున్నది. ఒకే సంఘటనపట్ల - రెండు అంతరాత్మలకు ఎందునా పొంతన లేకపోవడం-ఆమెకు ఆశ్చర్యాన్ని కలుగజేసింది!